

Statwi u Niçeċ fit-Toroq ta' Bormla (7) Tal-Qalb ta' Ġesù, tal-Kurċifiss, ta' San Mikiel, ta' San Pawl, ta' Sant'Andrija, ta' Santa Liena u Allegorija ta' l-Ordni ta' San Ġwann

F'dan l-artiklu se nkompili niktbu fuq aktar statwi u niçeċ li nsibu ġewwa Bormla. Nibdeu bl-istatwa tal-Qalb ta' Ġesù.

Il-Qalb ta' Ġesù

F'artiklu iehor konna semmejna li hemm statwa tal-Qalb ta' Ġesù fid-dahla mhaffra fil-blat taht il-Mina ta' Ghajn Dwieli li fil-gwerra serviet ta' knisja. Barra minn din hemm statwa ohra tal-Qalb ta' Ġesù fi Triq San Ġorġ, fi sqaq żgħir ma' ġenb id-dar numru 113, ftit qabel il-knisja li kienet tal-Konservatorju. Ġesù jidher b'idejh miftuhin bhal qieghed jistieden l-erwieh lejH. Hija statwa ta' daqs uman, imnaqqxa mill-ġebel u saret mid-Ditta Medistone. Fuq il-pedestall hemm din it-talba: *Qalb Imqaddsa ta' Ġesù jiena nafda fik. Mal-hajt, fuq il-lemin ta' l-istatwa nsibu lapida b'talba ohra: tkun imfahhra, imbierka u meqjuma u glorjuza l-Qalb Imqaddsa ta' Ġesù mad-dinja kollha, issa u dejjem, Amen.*

Biswit din l-irhama, fuq il-hajt l-iehor




Qalb ta' Ġesù, statwa fi Triq San Ġorġ

hemm ohra li tfakkar l-inawgurazzjoni ta' din l-istatwa, *Din ix-xbieha tal-Qalb Imqaddsa ta' Ġesù ġiet imqiegħda f'dan il-post il-lum 5 ta' Novembru, 1993. Tbierket mill-Arcipriet Victor Cilia*. Saret bl-ghan li xxerred id-devozzjoni lejn il-Qalb ta' Ġesù, b'inizjattiva tas-Sinjorina Mary Vella li toqgħod fl-istess triq u ghadha tiehu hsieb din l-istatwa u dan il-post li ngabar u ġie jolqot l-ghajn. Quddiem l-istatwa hemm fanal u madwarha mžejjen bil-qsari.

Xbihat tal-Kurċifiss

Xbihat ta' Kristu Msallab insibu mal-faċċata ta' l-Oratorju, fi Triq Wiġi Rosato u fi Triq Matty Grima. Il-Kurċifiss mal-faċċata ta' l-Oratorju qiegħed fuq il-bieb ewlieni ta' l-Oratorju li huwa mžejjen b'lavur fil-ġebbla Maltija. Naraw xbieha ta' Kristu msallab bir-raġġi herġin minn wara s-salib b'lavur fit-tond fi skudett. Fil-ġenb hemm skolpiti żewġ vażuni bl-ilsna tan-nar herġin minnhom b'simbolu ta' mħabba u qima. L-Oratorju nbena mill-Fratellanza tal-Kurċifiss bejn l-1731 u l-1735 fuq pjanta ta' Giacomo Bianchi. Dan l-Oratorju, li tela' wara li nbriet il-knisja parrokkjali, huwa meqjus bhala ġawhra minħabba x-xogħol li fih fil-ġebbla Maltija. F'dan l-Oratorju nsibu erba' misteri tal-passjoni tassew artistici.

In-niċċa tal-Kurċifiss fi Triq Wiġi Rosato mhix antika, billi tinsab mal-bini li tela' wara l-gwerra. Tinsab faċċata ta' l-ahhar kantuniera qabel taqbad Triq San Franġisk u biswit fejn tispicċa Triq San Mikiel. Hija niċċa miżmuma tajjeb. Naraw xbieha ta' Kristu msallab bi xbieha żghira tad-Duluri taht u bid-damask fuq wara. Mal-ġnub hemm żewġ vażuni bil-fjuri wiehed fuq kull naħa. Hija magħluqa bil-ħġieg u taht in-niċċa hemm ukoll żewġ fanali tad-dawl.



Il-Kurċifiss fuq il-bieb ta' l-oratorju

Xbieha ohra tal-Kurċifiss tinsab fi Triq Matty Grima li qabel kienet Triq Bongiorno. Din ma tantx tintebah biha billi tinsab fil-gholi u trid thares 'il fuq sew biex taraha. Hemm Kristu msallab minqux fil-ġebel f'niċċa fuq il-bieb ta' gallerija miftuha fil-faċċata ta' dar antika, numru 145. Din tiġi quddiem id-Domus Piju IX, fejn issir il-Mejda ta' l-Appostli. Hija xi haġa mhix tas-soltu kif inhi mnaqqxa fuq il-gallerija fil-gholi. Minn wara s-salib hemm sinjali ta' raġġi herġin. Din it-triq b'hafna taraġ hija wkoll pittoreska u fiha nsibu statwa ohra.

San Mikiel


F'kantuniera bejn in-naha ta' fuq ta' Triq Matty Grima u Triq Santa Margarita nsibu niċċa tipika Maltija tal-ġebel li fiha hemm xbieha ta' San Mikiel. Il-gwarniċa tagħha n-naha ta' fuq tagħlaq bil-ponta. San Mikiel bix-xabla merfugħa f'idu l-leminija jinsab fuq ix-xitan li huwa miżmum b'katina f'id ix-xellugija ta' l-Arkanġlu. Kemm il-figura tal-qaddis kif ukoll tax-xitan huma movimentati ghalkemm il-ġwienah ta' l-Arkanġlu

huma 'l isfel. San Mikiel, b'wiċċu jmil lejn naha, bix-xabla u l-katina kif ukoll b'riġlu fuq ix-xitan juri r-rebha tiegħu; tat-tajjeb fuq il-ħażin. L-istatwa qieghda fuq pedestall żgħir. Ta' min inehhi l-wires u cables li hemm madwarha u li qeghdin ikerruha.


Xbihat ta' San Pawl

Statwi ta' San Pawl ġewwa Bormla ghandna tnejn u kellna ohra li lllum m'ghadhiex teżisti. Ftit 'il bogħod min-niċċa ta' San Mikiel li diġà semmejna, fi Triq Santa Margarita hemm niċċa ta' San Pawl. Din hija tal-ġebel u qieghda fil-gholi hafna mal-faċċata tal-post numru 36. San Pawl jidher li f'idu l-leminja kellu xabla u fix-xellugija ghandu ktieb. Hija niċċa komuni taht iċ-ċinta tal-bejt.

Statwa ohra ta' San Pawl insibuha fil-faċċata fuq il-bieb prinċipali tal-knisja



Statwa ta' San Mikiel fi Triq Santa Margarita kantuniera ma' Triq Matty Grima



Statwa ta' San Pawl fil-faċċata tal-knisja ta' San Pawl

ta' San Pawl. Hija statwa tal-ġebel li tinsab f'niċċa prominenti, mibnija apposta għaliha, li tkompli żżejjen din il-faċċata eleganti. L-Appostlu tal-Ġnus, jidher b'idu l-leminja mghollija 'l fuq b'sinjal ta' predikazzjoni u f'idu x-xellugija ghandu l-ktieb u x-xabla. L-istatwa hija ta' stil barokk.

Fil-faċċata tal-knisja, fuq nett, naraw ukoll skudett bl-arma tal-qaddis skolpita. Il-Kan. Dun Ġużepp Bonello kiteb li *skond tradizzjonijiet antiki hafna jghidu li din il-knisja nbriet fix-Xatt ta' Bormla, fil-post eżatt minn fejn San Pawl siefer minn Malta wara l-miġja tiegħu fostna fis-sena 60 A.D. Skond l-istoriku Ferris (p.302) l-ewwel knisja ta' San Pawl inbniet fis-sena 1590. L-ewwel ġebli tal-knisja l-ġdida, li ghandna lllum, tpoġġiet mill-Isqof Alpheran de Bussan fil-11 ta' Awissu, 1735 u tlestiet u tberket fit-22 ta' Ottubru,*

1741. L-istatwa ta' San Pawl hija prominenti fil-faċċata ta' din il-knisja li hemm min jattribwiha lil Gafà.

San Pawl tal-Pixkerija

Barra minn dawn li semmejna kellna statwa ohra ta' San Pawl li illum m'ghadhiex maghna. Kienet maghrufa bhala San Pawl tal-Pixkerija, billi biswitha kien hemm il-pixkerija, is-suq tal-hut. Hawn kien il-lokal fejn kien jinbiegh il-hut u l-frott tal-bahar, post ta' hidma, hajja u kummerċ l-aktar qabel ma nbriet it-Tarzna. L-istatwa ta' San Pawl li kien hemm qrib il-Pixkerija f'Bormla saret fl-1870 minn Mastru Anton Busutil, skultur Rabi, bi flus il-Bormliżi, kif jgharrafna l-istoriku Pietru Pawl Castagna. L-iskultur Anton Busutil kien maghruf fir-Rabat ta' Malta bhala *Żarmanġilu* u ġieli kien jghinu ibnu Franġisku.

Din l-istatwa kienet fuq pedestall gholi fil-kantuniera li sa qabel il-gwerra kienet fejn illum hemm l-ispizerija *White Cross*, fil-bidu tat-triq li dari kienet taghti ghal hdejn il-knisja ta' San Pawl. Kienet statwa li kellha xebh ma' dik ta' l-istess Appostlu li tinsab fi Triq San Pawl il-Belt Valletta f'kantuniera 'l isfel mill-knisja parrokkjali u Kolleġġjata ta' San Pawl. L-istatwa ta' Bormla kellha wkoll ornament tal-hadid madwar l-istatwa fuq wara. Fil-fatt l-istess skultur Anton Busutil kien ghamel ukoll l-istatwa l-antika li kien hemm fi Triq San Pawl, il-Belt. Naturalment ghandu bosta xoghol fir-Rabat u fost xoghlijiet ohra tieghu nsibu l-Kunċizzjoni, vara fil-knisja parrokkjali tar-Rabat, Santa Marija, statwa fil-pjazza ta' Hal Ghaxaq, il-Kunċizzjoni fil-pjazza ta' Hal Luqa, San Pawl, statwa mal-knisja ta' San Ġiljan ta' l-Isla u San Duminku (1877) u San Lawrenz (1880) it-tnejn fil-Birgu. Hasra li din l-istatwa sabiha ta' San Pawl m'ghadhiex teżisti u l-inhawi lanqas jintgharfu minn kif kieu qabel il-gwerra, imma ghadna nghidu, "Fuq San Pawl."

Sant'Andrija

Statwa ohra sabiha li illum m'ghadhiex teżisti hija dik ta' Sant'Andrija, li l-istoriku P.P. Castagna u ohrajn isemmu bhala aktar antika minn ta' Sant'Eliza (1818) u tal-Madonna tal-Karmnu (1854). Din l-istatwa nhadmet mill-iskultur ċelebri, Vincenzo Dimech li ghamel ukoll l-istatwa ta' Sant'Eliza. Ta' min jghid li dan l-iskultur jinsab midfun fil-knisja ta' Santa Tereza, f'Bormla. Ghall-ewwel din l-istatwa kienet fix-Xatt ta' Bormla faċċata fejn hemm Triq Sant'Andrija imma tmexxiet minn postha minhabba l-bini tal-Baċir Numru 1 tat-Tarzna u tpoġġiet fi Triq ix-Xatt ta' Bormla, bejn wiehed u iehor, fejn illum hemm il-hwienet ta' Gauda u Bonello. Kienet fi pjazzetta bejn id-djar u madwarha kien hemm bosta hwienet. Bix-xieraq kienet thares lejn in-naha tal-pixkerija, ma ninsewx li Sant'Andrija huwa l-qaddis tas-sajjieda. Kienet statwa kbira tal-ġebel bil-qaddis iżomm is-salib warajh f'ghamla ta' X, kif iġġib l-istemma tieghu. Kienet statwa sabiha fuq pedestall gholi b'fanal fuq quddiem. In-naha l-ohra tat-triq kien hemm il-hajt gholi tat-Tarzna. Il-Kan. Dun Ġużepp Bonello jikteb li meta ġew biex jaghmlu statwa ta' l-istess qaddis li tinsab f'Marsaxlokk, iż-Żwieten riedu li din tkun bhal Sant'Andrija ta' Bormla. L-inhawi f'Bormla kienu maghrufa, *Hdejn Sant'Andrija* minhabba din l-istatwa li illum baqa' biss xi ritratti taghha.

Santa Liena u Allegorija ta' l-Ordni ta' San Ġwann

Taht il-Mina ta' Santa Liena, li hija d-dhul ewlieni tas-Swar ta' Bormla, kien hemm

kwadru ta' l-Imperatriċi Santa Liena, omm l-Imperatur Kostantinu. Kemm il-mina kif ukoll l-inhawi huma maghrufa *Ta' Santa Liena*. Meta sar restawr u tindif fil-mina tnehha l-kwadru ta' Santa Liena u kienet saret kopja ta' pittura ta' Preti kbira u sabiha f'ghamla ta' nofs tond li kienet turi allegorija ta' l-Ordni tal-Kavallieri ta' San Ġwann. Illum, wara li ilu sejjer ix-xoghol fuq il-mina għal snin shah, la hemm il-kwadru ta' Santa Liena u lanqas il-kwadru kbir allegoriku. Dan il-kwadru għandu jerga' jitwahhal fejn kien u taht il-gallerija jista' jsir kwadru żgħir ta' Santa Liena biex it-tradizzjoni tkompli. Ta' min jgħid illi mal-ġenb tal-mina minn ġewwa għadna nistgħu naraw lapida marbuta mal-kwadru ta' Santa Liena li tfakkar li Mons. Camrelo Conte Scicluna, Isqof ta' Malta kien ta erbghin jum indulġenza għal min devotament jgħid Missierna, Sliema u Glorja quddiem din ix-xbieha ta' l-Imperatriċi Santa Liena skond id-digriet tiegħu tad-19 ta' Settembru, 1884.

Huwa dmir tagħna li dak li baqa' minn dan il-wirt li hallewlna missirijietna niehdu hsiebu, napprezzawh u ngħadduh lil uliedna.

SILVIO'S BUY & SELL

Dealers in new and used furniture and appliances

Prop. Silvio Bonnici

Business Hours:

9.15 to 12.30 – 5.00 to 7.00

Saturdays: 9.15 to 12.30

St Michael Street, Fgura

Tel: 21 662526

Cassar Bakery



Għal kull tip ta' ħobż

Triq iċ-Ċentinarju tal-Parroċċa, Vittoriosa

Tel: 2180 5588